



ශ්‍රී ලංකා මහ බැංකුව
இலங்கை மத்திய வங்கி
CENTRAL BANK OF SRI LANKA

தொடர்புட்டல் திணைக்களம்

30, ஜனாதிபதி மாவத்தை, கொழும்பு 01, இலங்கை.

தொலைபேசி: 2477424, 2477423, 2477311

தொலைநகல்: 2346257, 2477739

மின்னஞ்சல்: dcommunications@cbsl.lk, communications@cbsl.lk

வெப்தளம்: www.cbsl.gov.lk

பத்திரிகை வெளியீடு

வெளியீடுபவர்

பொருளாதார ஆராய்ச்சித் திணைக்களம்

திகதி

26.04.2016

2015ஆம் ஆண்டிற்கான இலங்கை மத்திய வங்கியின் ஆண்டறிக்கை

இலங்கை மத்திய வங்கியின் நாணயச் சபையினது அறுபத்தாறாவது ஆண்டறிக்கை இலங்கை மத்திய வங்கியின் ஆளுநர் திரு. அர்ஜுன மகேந்திரன் அவர்களால் மேதகு சனாதிபதி மைத்திரிபால சிறிசேன அவர்களிடமும் பிரதம மந்திரி மாண்புமிகு ரணில் விக்கிரமசிங்க அவர்களிடமும் சமர்ப்பிக்கப்பட்ட வேளையில் 1949ஆம் ஆண்டின் 58ஆம் இலக்க இலங்கை நாணய விதிச் சட்டத்தின் 35ஆம் பிரிவின் நியதிகளின் பிரகாரம் கௌரவ நிதி அமைச்சர் ரவி கருணாநாயக்க அவர்களிடமும் சமர்ப்பிக்கப்பட்டது.





[இலங்கை மத்திய வங்கியின் ஆளுநர் திரு. அர்ஜுன மகேந்திரன் அவர்கள் 2015 ஆண்டிற்குரிய ஆண்டறிக்கையினை மேதகு சனாதிபதி மைத்திரிபால சிறிசேன அவர்களிடமும் பிரதமரும் தேசிய கொள்கை மற்றும் பொருளாதார அலுவல்கள் அமைச்சருமான திரு. ரணில் விக்ரமசிங்க அவர்களிடமும் கௌரவ நிதி அமைச்சர், ரவி கருணாநாயக்க அவர்களிடமும் கையளிப்பதையும் மத்திய வங்கியின் துணை ஆளுநர்களான முனைவர் பி நந்தலால் வீரசிங்க மற்றும் திரு. எஸ் லங்காதிலக, மத்திய வங்கியின் உதவி ஆளுநரான திரு. கே. டி. ரணசிங்க மற்றும் மத்திய வங்கியின் பொருளாதார ஆராய்ச்சித் திணைக்களத்தின் பணிப்பாளரான திரு. மகிந்த சிறிவர்த்தன ஆகியோர் அருகில் நிற்பதனையும் படத்தில் காணலாம்]

ஆண்டறிககையில் பிரதிபலிக்கப்பட்டவாறான 2015இல் இலங்கைப் பொருளாதாரம் பற்றியதொரு பொதுநோக்கு கீழே தரப்படுகின்றது:

2015இல் இலங்கையின் உண்மை மொ.உ.உற்பத்தி வளர்ச்சி 2014¹ஆம் ஆண்டின் 4.9 சதவீதத்துடன் ஒப்பிடுகையில் 4.8 சதவீதத்தினைப் பதிவுசெய்தது. இலங்கையின் பாரம்பரிய ஏற்றுமதிச் சந்தைகளில் காணப்பட்ட கேள்வியின் வளர்ச்சியிலான மெதுவான போக்கு ஏற்றுமதித் துறையின் வளர்ச்சியைப் பாதித்த வேளையில் வலுவடைந்து வந்த ஐக்கிய அமெரிக்காவின் பொருளாதாரம் குறுங்கால மூலதன வெளிப்பாய்ச்சலைத் தூண்டியது. இது தாழ்ந்த பன்னாட்டு பண்ட விலைகளினால் ஓரளவிற்கு எதிரீடு செய்யப்பட்டது. இருப்பினும் கூட, குறிப்பாக அரசு துறை ஊழியர்களிடையேயான வருமான அதிகரிப்பின் காரணமாக உள்நாட்டு நுகர்வு மீளொழுச்சியுற்றது. வேளாண்மை மற்றும் பணிகள் துறையுடன் தொடர்பான நடவடிக்கைகள் முறையே 5.5 சதவீதத்தினாலும் 5.3 சதவீதத்தினாலும் அதிகரித்த வேளையில், கைத்தொழில் தொடர்பான நடவடிக்கைகள் 2015இல் 3.0 சதவீதத்தினால் அதிகரித்தன. கொழும்பு நுகர்வோர் விலைச் சுட்டெண்ணின் ஆண்டிற்கு ஆண்டு மாற்றத்தினால் அளவிடப்பட்டவாறான பணவீக்கம், பண்ட விலைகள் குறைவடைந்தமையின் காரணமாக 2015 யூலை - செத்தெம்பர் காலப்பகுதியில் எதிர்க்கணியமான பிரிவில் காணப்பட்டது. 1995 மாச்சிற்குப் பின்னர் பணவீக்கம் எதிர்க்கணியமாகக் காணப்பட்டது இதுவே முதற்றடவையாகும். எனினும், 2015 இறுதியில் ஆண்டிற்கு ஆண்டு அடிப்படையில் முதன்மைப் பணவீக்கம் 2014 இறுதியின் 2.1 சதவீதத்துடன் ஒப்பிடுகையில் 2.8 சதவீதத்தினைப் பதிவு செய்தது. இதன்படி, கொழும்பு நுகர்வோர் விலைச்சுட்டெண் கூடையிலிருந்து வலு மற்றும் உணவு விலைகளை நீக்கியதன் பின்னரான மையப் பணவீக்கம், ஆண்டிற்கு ஆண்டு அடிப்படையில், 2015 பெப்புருவரியில் 0.8 சதவீதத்திலிருந்து வளர்ச்சியடைந்து ஆண்டின் இறுதியில் 4.5 சதவீதத்தினை அடைந்தது. இதற்கு, வங்கிக் கொடுகடனின் அதிகரித்த வளர்ச்சி அதேபோன்று அரசு ஊழியர்களுக்கும் பொருளாதாரத்திலுள்ள மற்றைய ஊழியர்களுக்கும் வழங்கப்பட்ட உயர்ந்த கூலிகள் என்பன தூண்டுதலாக அமைந்தன. அதேவேளை, தாழ்ந்த எண்ணெய் விலைகளிலிருந்து கணிசமான நன்மைகளும் சுற்றலாத துறையில் தொடர்ச்சியாக சாதகமான போக்குகளும் காணப்பட்டமைக்கிடையிலும் தொழிலாளர் பணவனுப்பல்கள் உட்பட, தேறிய நிதியியல் உட்பாய்ச்சல்களில் மெதுவான தன்மை மற்றும் மூலதன வெளிப்பாய்ச்சல் என்பன சென்மதி நிலுவையில் திரண்ட பற்றாக்குறையினை உருவாக்கின. அரசின் வரி மற்றும் வரியல்லா அரசிறைகளில் காணப்பட்ட வீழ்ச்சியடைந்து செல்லும் போக்கினை மாற்றுவதற்கான முயற்சிகள் மிதமான வெற்றியையளித்தனவெனினும், அரசு வரவு செலவுத்திட்டத்தின் செலவினப் பக்கத்தில் அளவுக்கு மீறிய செலவின் காரணமாக இறைப் பற்றாக்குறை இலக்கிடப்பட்ட பற்றாக்குறையான 4.4 சதவீதத்திற்கெதிராக மொ.உ.உற்பத்தியின் 7.4 சதவீதத்திற்கு அதிகரித்தது. 2015 இறுதியில் மத்திய அரசு படுகடன் மொ.உ.உற்பத்தியின் 76.0 சதவீதத்திற்கு வளர்ச்சியடைந்தது. இலங்கையில் இரண்டு முக்கிய அரசியல்

¹ தொகைமதிப்புப் புள்ளிவிபரத் திணைக்களம் 2015 யூலையில் தேசிய கணக்காளர் புள்ளி விபரங்களுக்கான அடிப்படை ஆண்டினை 2002 இலிருந்து 2010இற்கு மாற்றிய அதேவேளை ஐக்கிய நாடுகளின் தேசிய கணக்குகளின் முறைமை 2008 நியமத்தைப் பின்பற்றியது. மேம்பட்ட தொகுக்கும் செயன்முறையானது கடந்த 10 ஆண்டுக் காலப்பகுதிக்கான இலங்கையின் பொருளாதாரக் கட்டமைப்பிலான உள்வாங்குவதோடு தேசிய கணக்கு முறைமைக்கு புதிய பொருளாதார நடவடிக்கைகளையும் அறிமுகப்படுத்துகிறது. மீள்தளமிடப்பட்ட மொ.உ.உற்பத்தி மதிப்பீடுகள் பேரண்டப் பொருளாதாரக் குறிகாட்டிகள் மீது வேறுபட்ட தாக்கங்களைக் கொண்டிருந்தன. இவ்வறிக்கையில் தரப்பட்டுள்ள 2015இல் இலங்கைப் பொருளாதாரத்தின் நிலை தொடர்பான பகுப்பாய்வு புதிய மொ.உ.உற்பத்தி மதிப்பீடுகளை அடிப்படையாகக் கொண்டிருப்பதுடன் இவை தற்காலிகமானவையாகும்.

கட்சிகளிடையேயான கூட்டு அரசாங்கம் உருவாக்கப்பட்டமையானது கொள்கைப் பெருக்கத்திற்கான காலமொன்றினைத் தோற்றுவித்தமை வெளிப்படையானதொன்றாகும் (மாற்று: 2015 சனவரியில் சனாதிபதி தேர்தலுக்குப் பின்னர் உருவாக்கப்பட்ட புதிய கூட்டு அரசாங்கம் 2015 ஓகத்தில் நடத்தப்பட்ட பொதுத் தேர்தலுக்கு முன்னர் 100 நாள் நிகழ்ச்சித்திட்டத்தினை நடைமுறைப்படுத்துவதன் மீது கவனத்தினைச் செலுத்தியது). தளம்பலுற்ற உலகளாவிய பொருளாதார நிலைமைகளுக்கான கொள்கைப் பதிலிறுப்புக்கள் 2015 ஓகத்தில் பொதுத் தேர்தல் நடத்தப்பட்ட பின்னர் படிப்படியாக மாற்றமடைவதற்கு காலத்தினை எடுத்தது. விலை மற்றும் நிதியியல் உறுதிப்பாடு என்பன மீது அதிகரித்துவரும் கேள்வி அழுத்தங்களின் மோசமான தாக்கத்தினைக் கட்டுப்படுத்தும் பொருட்டும் சென்மதி நிலுவையின் மீதான அழுத்தங்களைத் தணிப்பதற்கு உதவும் விதத்திலும் மத்திய வங்கி, செலாவணி கட்டுப்பாட்டு முகாமைத்துவத்தில் பெருமளவு நெகிழ்ச்சித்தன்மையினை வழங்கியமை தெரிவுசெய்யப்பட்ட கேள்வி முகாமைத்துவ சாதனமொன்றாக பெறுமதி விகிதத்திற்கான கடனின் புதிய பேரண்ட முன்மதியுடைய வழிமுறையொன்றினை நடைமுறைப்படுத்தியமை, நியதி ஒதுக்குத் தேவைப்பாட்டின் மேல் நோக்கிய சீராக்கமொன்றினூடாக நாணயக் கொள்கை இறுக்கமாக்கப்பட்டமை மற்றும் மத்திய வங்கியின் கொள்கை வட்டி வீதங்கள் பின்னர் அதிகரிக்கப்பட்டமை என்பனவற்றினூடாக மத்திய வங்கி நேரகாலத்துடன் சீர்செய்யும் நடவடிக்கைகளை மேற்கொண்டது. ஏற்றுமதியினால் வழிநடத்தப்படும் பொருளாதார வளர்ச்சியின் மீது புதிதாகக் கவனம் செலுத்தப்பட்டமை மற்றும் அரசு படுகடனின் ஊசலாடும் தன்மையினை உறுதிப்படுத்துவதற்காக அரசு அரசிறையின் சேகரிப்புக்களுக்குப் பக்கபலமாக இருந்தமை என்பன அரசின் நடுத்தர கால பொருளாதார உபாயத்தின் முக்கிய தூண்டுதல் காரணிகளாக விளங்கியதுடன், இதனை அடையும் விதத்தில் அரசாங்கத்தினால் முன்மொழியப்பட்ட அமைப்பியல் சீர்திருத்தங்கள் பன்னாட்டு நாணய நிதியத்தினால் அங்கீகரிக்கப்படுமெனவும் எதிர்பார்க்கப்படுகிறது.

2015இன் உண்மைப் பொருளாதார வளர்ச்சிக்கு பொருளாதாரத்தின் அனைத்து மூன்று துறைகளும் பங்களித்துள்ளன. நிதியியல் பணிகள் (15.8 சதவீதம்), உண்மைச் சொத்து நடவடிக்கைகள் (9.6 சதவீதம்), போக்குவரத்து நடவடிக்கைகள் (5.5 சதவீதம்) மற்றும் மொத்த விற்பனை மற்றும் சில்லறை வர்த்தகம் (4.7 சதவீதம்) என்பனவற்றின் வளர்ச்சியினால் பங்களிக்கப்பட்டு மொ.உ. உற்பத்தியில் 56.6 சதவீதத்திற்கு வகைகூறிய பணிகள் நடவடிக்கைகள் 5.3 சதவீதத்தினால் வளர்ச்சியடைந்தன. கட்டடவாக்கம் (-0.9 சதவீதம்), சுரங்கமகழ்தல் மற்றும் கல்லுடைத்தல் (-0.9 சதவீதம்) என்பனவற்றின் நடவடிக்கைகளில் சிறிதளவு மெதுவானதன்மை காணப்பட்ட போதும் மொ.உ.உற்பத்தியின் 26.2 சதவீதத்திற்கு வகைகூறிய கைத்தொழில் நடவடிக்கைகள் 3.0 சதவீதத்தினால் வளர்ச்சியடைந்தமைக்கு தயாரிப்பு நடவடிக்கைகளில் (4.7 சதவீதம்) காணப்பட்ட வளர்ச்சியே முக்கிய ஆதரவாக அமைந்தது. மொ.உ.உற்பத்தியின் 7.9 சதவீதத்திற்கு வகைகூறிய வேளாண்மை நடவடிக்கைகள் 5.5 சதவீதத்தினால் விரிவடைந்தமைக்கு அரிசி (23.3 சதவீதம்) மற்றும் காய்கறிகள் (24.9 சதவீதம்) என்பனவற்றின் பயிர்ச்செய்கையில் ஏற்பட்ட குறிப்பிடத்தக்க வளர்ச்சி முக்கிய காரணமாக அமைந்த போதும் மீன்பிடி (-0.27 சதவீதம்), இறப்பர் (-10.1 சதவீதம்) மற்றும் தேயிலை (-2.6 சதவீதம்) என்பனவற்றின் பயிர்ச்செய்கை சுருக்கமடைந்தது. செலவின அணுகுமுறைகளின்படி 2015இல் மொ.உ. உற்பத்தியில் ஏற்பட்ட வளர்ச்சிக்கு நுகர்வுக் கேள்வியில் ஏற்பட்ட அதிகரிப்பு பெரும் தூண்டுதலாக அமைந்த வேளையில் முதலீட்டு நடவடிக்கைகள் மிதமான பங்களிப்பினை வழங்கின. உள்நாட்டுச் சேமிப்புக்கள் 2014இன் மொ.உ.உற்பத்தியின் 24.0 சதவீதத்திலிருந்து 2015இல் மொ.உ.உற்பத்தியின் 22.6

சதவீதத்திற்கு வீழ்ச்சியடைந்தன. இது முதலீடுகள் மீதான வருவாய்களில் ஏற்பட்ட குறைப்பு, அதிகரித்த வெளிப்பாய்ச்சல்களின் காரணமாக வெளிநாட்டிலிருந்தான தேறிய காரணி வருமானம் மோசமடைந்ததுடன் இணைந்து 2015இல் தேசிய சேமிப்புக்களை குறைவடையச் செய்தபோதும் பணவனுப்பல்கள் ரூபா நியதிகளில் சிறிதளவிற்கு அதிகரித்தன. இதன்படி, தேசிய சேமிப்புக்கள் முன்னைய ஆண்டின் மொ.உ.உற்பத்தியின் 29.5 சதவீதத்திலிருந்து 2015இல் மொ.உ.உற்பத்தியின் 27.8 சதவீதத்திற்கு வீழ்ச்சியடைந்தன. அதேவேளை, மொ.உ.உற்பத்தியின் சதவீதமாக முதலீடுகளில் ஏற்பட்ட வீழ்ச்சி மொ.உ.உற்பத்தியின் சதவீதமாக தேசிய சேமிப்புக்களில் ஏற்பட்ட வீழ்ச்சியிலும் பார்க்க உயர்வானவையாக இருந்தமையினால் சேமிப்புக்கள் - முதலீடு இடைவெளி 2015இல் குறுக்கமடைந்தது.

2015இல் தொழிலின்மை வீதம் 2014இல் பதிவுசெய்யப்பட்ட 4.3 சதவீதத்துடன் ஒப்பிடுகையில் 4.6 சதவீதத்திற்கு அதிகரித்தமைக்கிடையிலும் தொழிற்படையின் பங்கேற்பு குறிப்பாக பெண்களின் பங்கேற்பு சிறிதளவு அதிகரிப்பினைக் காட்டியது. பெண்களின் தொழிலின்மை வீதம் 6.5 சதவீதத்திலிருந்து 7.6 சதவீதத்திற்கு அதிகரித்த வேளையில் ஆண்களின் தொழிலின்மை வீதம் 2014இன் 3.1 சதவீதத்திலிருந்து 2015இல் 3.0 சதவீதத்திற்கு வீழ்ச்சியடைந்தது. இளைஞர்களிடையேயான தொழிலின்மையின் அதிகரிப்பு முக்கியமாக க.பொ.த. உயர்தரத் தகைமையுடையோரிடையேயும் அதற்குமேல் தகைமையுடையோர்களிடையேயும் குறிப்பிடத்தக்களவில் காணப்பட்டது. 2015இல் தொழிற்படைப் பங்கேற்பு வீதம் 2014இன் 53.3 சதவீதத்திலிருந்து 53.8 சதவீதத்திற்கு அதிகரித்தமைக்கு தொழிற்படையிலுள்ள கிராமியத் துறைப் பெண்களின் அதிகரித்த பங்கேற்பே காரணமாகும். பொருளாதாரத்தின் அனைத்து மூன்று துறைகளிலுமிருந்து கிடைத்த சாதகமான பங்களிப்புகளின் காரணமாக 2015 காலப்பகுதியில் தொழிற்படையின் உற்பத்தித்திறன் அதிகரித்தது. அதேவேளை வெளிநாட்டு வேலைவாய்ப்பிற்காகச் சென்றவர்களின் மொத்த எண்ணிக்கையில் 12.4 சதவீதம் கொண்ட கடுமையான வீழ்ச்சி அவதானிக்கப்பட்டது. இதற்கு உக்கிரமடைந்த புவிசார் அரசியல் பட்டங்களும் மத்திய கிழக்கின் பொருளாதார நடவடிக்கை மெதுவடைந்தமையும் பகுதியளவில் காரணமாக விளங்கியது. இது, ஆண்டின் முதல் மூன்று காலாண்டுப் பகுதிகளிலும் தொழிலின்மை வீதத்திலும் அதேபோன்று தொழிற்படைப் பங்கேற்பு வீதத்தில் ஏற்பட்ட அதிகரிப்பிலும் தாக்கத்தைக் கொண்டிருந்தது.

கொழும்பு நுகர்வோர் விலைச் சுட்டெண்ணினை அடிப்படையாகக் கொண்ட பணவீக்கம் (2006/07 = 100) நடு ஓற்றை இலக்க மட்டத்திற்குக் கீழே விளங்கியமைக்கு பல முக்கிய நுகர்வுப் பண்டங்களின் விலைகள் கீழ் நோக்கிச் சீராக்கப்பட்டமையும் உள்நாட்டு மற்றும் பன்னாட்டுச் சந்தைகளில் காணப்பட்ட சாதகமான வழங்கல்பக்க அபிவிருத்திகளும் அதேபோன்று கட்டுப்படுத்தப்பட்ட பணவீக்க எதிர்பார்ப்புக்களும் ஆதரவாக அமைந்தன. கொழும்பு நுகர்வோர் விலைச் சுட்டெண்ணின் ஆண்டிற்கு ஆண்டு மாற்றத்தினால் அளவிடப்பட்டவாறான முதன்மைப் பணவீக்கம் 2015 சனவரியின் 3.2 சதவீதத்திலிருந்து 2015 பெப்புருவரியில் 0.6 சதவீதத்திற்கு கடுமையாக வீழ்ச்சியடைந்தமைக்கு 2015இற்கான இடைக்கால வரவு செலவுத்திட்டத்தில் அறிமுகப்படுத்தப்பட்ட விலைத் திருத்தங்களே காரணமாகும். அதன் பின்னர் ஆண்டிற்கு ஆண்டுப் பணவீக்கம் 2015 செத்தெம்பர் வரை 1 சதவீதத்திற்கும் குறைவாகக் காணப்பட்ட வேளையில் 2015 யூலை - செத்தெம்பர் காலப்பகுதியில் எதிர்மறையான பணவீக்கத்தினைப் பதிவுசெய்தது. 2015இன் நான்காம் காலாண்டில் பணவீக்கம் உயர்வடையத் தொடங்கியதுடன் 2015இன் இறுதியளவில் 2.8 சதவீதத்தினைப் பதிவுசெய்தது. ஆண்டுச்

சராசரி முதன்மைப் பணவீக்கம் 2014இன் 3.3 சதவீதத்திலிருந்து 2015இல் 0.9 சதவீதத்திற்கு வீழ்ச்சியடைந்தது. பொருளாதாரத்தில் கேள்வி அழுத்தங்கள் படிப்படியாக கட்டியெழுப்பப்படுவதைக் காட்டும் விதத்தில் கொழும்பு நுகர்வோர் விலைச் சுட்டெண்ணினை அடிப்படையாகக் கொண்ட ஆண்டிற்கு ஆண்டு மையப் பணவீக்கம் 2014இன் இறுதியின் 3.2 சதவீதத்திலிருந்து 2015 இறுதியில் 4.5 சதவீதத்திற்கு அதிகரித்த போதும் ஆண்டுச் சராசரி நியதிகளில் மையப் பணவீக்கம் 2014இன் 3.5 சதவீதத்திலிருந்து 2015இல் 3.1 சதவீதத்திற்கு வீழ்ச்சியடைந்தது. அதேவேளை, 2015இல் தொகைமதிப்புப் புள்ளிவிபரத் திணைக்களம் தேசிய நுகர்வோர் விலைச் சுட்டெண்ணொன்றினை (2013=100) அறிமுகப்படுத்தியதுடன் இது அனைத்து மாவட்டங்களினதும் விலை அசைவுகளையும் குடியிருப்பாளர் வருமானம் மற்றும் செலவின அளவீடு 2012/13இல் கண்டறியப்பட்ட விடயங்களின் அடிப்படையில் நுகர்வு மாதிரியில் ஏற்பட்ட மாற்றங்களையும் உள்ளடக்கியிருக்கிறது. தேசிய நுகர்வோர் விலைச் சுட்டெண்ணினை அடிப்படையாகக் கொண்ட பணவீக்கம் ஆண்டிற்கு ஆண்டு அடிப்படையில் 4.2 சதவீதத்திலும் 2015இன் இறுதியில் ஆண்டுச் சராசரி அடிப்படையில் 3.8 சதவீதத்திலும் காணப்பட்டது. 2015இல் கூலிப் பணவீக்கம் அரச துறையில் குறிப்பாக உயர்வாகக் காணப்பட்டதுடன் மத்திய அரச ஊழியர்களுக்கான கூலிவீதச் சுட்டெண்கள் பெயரளவு நியதிகளில் 31.7 சதவீதத்தினாலும் உண்மை நியதிகளில் 27.0 சதவீதத்தினாலும் அதிகரித்தன.

இலங்கையின் வெளிநாட்டுத் துறைச் செயலாற்றும் மாற்றமடைந்துவரும் உலகளாவிய பொருளாதாரச் சூழலினதும் அதேபோன்று உள்நாட்டுப் பொருளாதாரத்தில் இடம்பெற்றுவரும் பல்வேறு நடவடிக்கைகளினதும் தாக்கத்தினைப் பிரதிபலித்தது. மசகெண்ணெய் இறக்குமதி மீதான குறைந்த செலவினத்தின் நன்மைக்கிடையிலும் வணிக வர்த்தகப் பற்றாக்குறை முன்னைய ஆண்டினவிட 1.7 சதவீதத்தினால் சிறிதளவு விரிவடைந்தமைக்கு எண்ணெயல்லா இறக்குமதிகளிலான அதிகரிப்பும் ஏற்றுமதி வருவாய்களிலான மெதுவடைவுமே காரணமாகும். சுற்றுலாவருகைகளில் காணப்பட்ட தொடர்ச்சியான அதிகரிப்பு மற்றும் சுற்றுலாப் பயணிகளின் அதிகரித்த செலவிடல் என்பன சுற்றுலாவிலிருந்தான வருவாய்களில் அதிகரிப்பினைத் தோற்றுவித்து இவ்வாண்டுப் பகுதியில் பணிகள் கணக்கின் மேம்பட்ட செயலாற்றத்திற்கு கணிசமானளவிற்குப் பங்களித்தது. ஒதுக்குச் சொத்துக்களின் முதலீடுகள் மீதான வருவாய்கள் குறைவடைந்தமை, அதிகரித்த வட்டிக் கொடுப்பனவுகள் மற்றும் பங்கிலாபங்கள் மற்றும் மீள்முதலீட்டு வருவாய்கள் ஆகிய வடிவிலமைந்த வெளிப்பாய்ச்சல்கள் என்பனவற்றின் காரணமாக 2015இல் முதலாந்தர வருமானக் கணக்குகளின் பற்றாக்குறை தொடர்ந்தும் விரிவடைந்தது. எனினும், இரண்டாந்தர வருமான மற்றும் பணிகள் கணக்கிலுள்ள மிகைகள் வெளிநாட்டு நடைமுறைக் கணக்கிலுள்ள பாரிய பற்றாக்குறைகளைத் தணிப்பதற்கு உதவின. உண்மையான நியதிகளில் நடைமுறைக் கணக்குப் பற்றாக்குறை 2015இல் சிறிதளவால் விரிவடைந்த போதும் மொ.உ.உற்பத்தியின் சதவீதமாக நடைமுறைக் கணக்குப் பற்றாக்குறை 2014இன் மொ.உ.உற்பத்தியின் 2.5 சதவீதத்திலிருந்து 2015இல் மொ.உ.உற்பத்தியின் 2.4 சதவீதத்திற்கு சிறிதளவில் குறைவடைந்தது. நடைமுறைக் கணக்கின் மிதமான செயலாற்றம் அரசாங்கம், வங்கித்தொழில் மற்றும் தனியார் துறைகள் என்பனவற்றிற்கான வெளிநாட்டு நேரடி முதலீடுகள் மற்றும் கடன்கள் வடிவிலமைந்த நிதியியல் கணக்குகிற்கான உட்பாய்ச்சலில் ஏற்பட்ட வீழ்ச்சியுடன் அரச பிணையங்கள் சந்தையிலிருந்து வெளிநாட்டு முதலீடுகள் மீள்பெறப்பட்டமை இணைந்து சென்மதி நிலுவை ஐ.அ.டொலர் 1,489 மில்லியன் கொண்ட பற்றாக்குறையொன்றினைப் பதிவுசெய்வதற்கு வழிவகுத்தது. சென்மதி நிலுவையின் தேய்வுடன் சேர்ந்து நாட்டின் மொத்த அலுவல்சார் ஒதுக்குகள் 2014இன் ஐ.அ.டொலர் 8.2

பில்லியனிலிருந்து ஐ.அ.டொலர் 7.3 பில்லியனுக்கு வீழ்ச்சியடைந்தன. அதேவேளை, ஆண்டின் முதல் எட்டு மாத காலப்பகுதியில் பரந்தளவிற்கு உறுதியாகக் காணப்பட்ட ரூபா சந்தைச் சக்திகளின் அடிப்படையில் செலாவணி வீதத்தினை நிர்ணயிப்பதில் கூடியளவிற்கு நெகிழ்ச்சித்தன்மையை அனுமதிக்கும் மத்திய வங்கியின் தீர்மானத்தின் காரணமாக செத்தெம்பர் தொடக்கத்திலிருந்து விரைவான வேகத்தில் தேய்வடைந்தது. இதன்படி, 2015 இறுதியில் ரூபா ஐ.அ.டொலருக்கெதிராக 9.03 சதவீதத் தேய்வினைப் பதிவு செய்தது.

2015ஆம் ஆண்டிற்கான இடைக்கால வரவு செலவுத்திட்டம் இவ்வாண்டுப் பகுதியில் வரவு செலவுத்திட்டப் பற்றாக்குறையை பெருமளவிற்கு குறைக்குமென எதிர்பார்க்கப்பட்ட போதும் பெரும் எண்ணிக்கையான நிகழ்வுகள் இறை முகாமைத்துவத்திற்கு சவால் விடுத்து இறைத் திரட்சிப் பாதையின் எதிர்பார்ப்புக்களைத் தடைசெய்தது. 2015 சனவரியில் இடம்பெற்ற சனாதிபதி தேர்தலைத் தொடர்ந்து சமர்ப்பிக்கப்பட்ட இடைக்கால வரவு செலவுத்திட்டம் இறைத் திரட்சிச் செயற்பாட்டில் எதிர்பார்க்கப்பட்ட விளைவுகளை நனவாக்கிக் கொள்ளும் நோக்குடன் பல இறைச் சீர்திருத்தங்களை அறிமுகப்படுத்தியது. அரசாங்கம் வரவு செலவுத்திட்டப் பற்றாக்குறையினை 2014இல் பதிவுசெய்யப்பட்ட 5.7 சதவீதத்திலிருந்து 2015இல் மொ.உ.உற்பத்தியின் 4.4 சதவீதத்திற்கு குறைப்பதற்கு எதிர்பார்த்த வேளையில் 2015ஆம் ஆண்டிற்கான இறை முகாமைத்துவ அறிக்கையின் நடுத்தர கால பேரண்ட இறைக் கட்டமைப்பு 2014 - 2017 இல் எடுத்துக்காட்டப்பட்ட இலக்குகளின்படி மத்திய அரசாங்கத்தின் மொ.உ.உற்பத்தி வீதத்திற்கான படுகடன் 2015இல் 72.0 சதவீதத்தில் பேணப்பட்டது. இருப்பினும் கூட 2015இல் இறைத் துறைச் செயலாற்றம் மோசமடைந்து 2015ஆம் ஆண்டிற்கான இடைக்கால வரவு செலவுத்திட்டத்தில் குறித்துரைக்கப்பட்ட வரவு செலவுத்திட்ட இலக்குகளிலிருந்தும் பிறழ்வுகளைத் தோற்றுவித்தது. அரசு அரசிறையின் சேகரிப்பு எதிர்பார்க்கப்பட்டதிலும் பார்க்கக் குறைவாக இருந்தமை, குறிப்பாக, சம்பளங்கள் மற்றும் கூலிகள் மீதான உயர்ந்தமட்ட மீண்டெழும் செலவினம், நலன்புரிச் செலவினம் மற்றும் மதிப்பீடுகளிலும் பார்க்க உயர்வான வட்டிக் கொடுப்பனவுகள் மீதான செலவு என்பன 2015இல் ஒட்டுமொத்த வரவு செலவுத்திட்டப் பற்றாக்குறையின் மீது குறிப்பிடத்தக்களவு அழுத்தத்தினைத் தோற்றுவித்தன. மேலும், தவணை கடந்த செலவினங்கள் தீர்ப்பனவு செய்யப்பட்டமை மற்றும் வரவு செலவுத்திட்டத்தின் செலவின மற்றும் நிதியிடல் பக்கங்களில் பதிவுசெய்யப்படாத பகிர்நதளிப்புக்கள் உள்ளடக்கப்பட்டமை என்பன ஒட்டுமொத்த வரவு செலவுத்திட்டப் பற்றாக்குறை விரிவடைவதற்குக் காரணமாகின. இதன்படி, வரவு செலவுத்திட்டப் பற்றாக்குறை 2014இன் மொ.உ.உற்பத்தியின் 5.7 சதவீதத்திலிருந்து 2015இல் மொ.உ.உற்பத்தியின் 7.4 சதவீதத்திற்கு அதிகரித்து மொ.உ.உற்பத்தியின் 4.4 சதவீதமென்ற அரசின் ஆரம்ப இலக்கினை குறிப்பிடத்தக்களவிற்கு விஞ்சியது. மேலும், அரசு முதலீட்டு நிகழ்ச்சித்திட்டங்களிலிருந்து வரவேண்டிய கொடுப்பனவுகள் தீர்ப்பனவு செய்யப்பட்டமையின் விளைவாக அதிகரித்த மூலதனச் செலவினமும் தேறிய கடன்வழங்கலும் வரவு செலவுத்திட்டப் பற்றாக்குறையின் விரிவாக்கத்திற்குப் பங்களித்தன. அரசு குறைச் சேமிப்புக்களைப் பிரதிபலிக்கின்ற நடைமுறைக் கணக்குப் பற்றாக்குறை முன்னைய ஆண்டின் 1.2 சதவீதத்திலிருந்து 2015இல் மொ.உ.உற்பத்தியின் 2.2 சதவீதத்திற்கு அதிகரித்த வேளையில் திரண்ட பற்றாக்குறையிலிருந்து வட்டிக் கொடுப்பனவுகளைக் கழித்த ஆரம்பப் பற்றாக்குறை 2014இன் 1.5 சதவீதத்திலிருந்து மொ.உ.உற்பத்தியின் 2.9 சதவீதத்திற்கு அதிகரித்தது. பற்றாக்குறையானது, இவ்வாண்டுப் பகுதியில் வெளிநாட்டு நிதியிடலில் காணப்பட்ட மெதுவான தன்மையினைக் கவனத்தில் கொண்டு உள்நாட்டு மூலங்களின் மூலம் பெருமளவிற்கு நிதியிடப்பட்டது. மொ.உ.உற்பத்திக்கான மத்திய அரசு படுகடன்

விகிதம் 2014இன் 70.7 சதவீதத்திலிருந்து 2015இல் 76.0 சதவீதத்திற்கு அதிகரித்து ஒப்பீட்டு ரீதியில் உயர்ந்த வரவு செலவுத்திட்டப் பற்றாக்குறையினையும் தாழ்ந்த பெயரளவு மொ.உ.உற்பத்தி வளர்ச்சியையும் செலாவணி வீத வேறுபாடுகளின் தாக்கத்தினையும் பிரதிபலித்தன. இது வரவு செலவுத்திட்டப் பற்றாக்குறையினையும் ஒன்றுசேர்ந்த படுகடனையும் குறைப்பதற்கு வலுவான இறைச்சீர்திருத்தங்களிற்கான அவசியத்தினை தெளிவாக எடுத்துக்காட்டியது.

தொடர்ச்சியான தாழ்ந்த பணவீக்க சூழலொன்றில் இவ்வாண்டுப் பகுதியில் மத்திய வங்கி தளர்த்தப்பட்ட நாணயக் கொள்கை நிலையொன்றைப் பேணியதெனினும் உயர் கொடுடன் மற்றும் நாணய விரிவாக்கத்திலிருந்து தோன்றுகின்ற பணவீக்கத்தின் மீதான மிகையான கேள்வி அழுத்தத்தினை முன்கூட்டியே கட்டுப்படுத்தும் நோக்குடன் 2015 இறுதியிலிருந்து நாணயக் கொள்கை படிப்படியாக இறுக்கமாக்குவதற்கு முயற்சிக்கப்பட்டது. கடந்த சில ஆண்டுகளாக பேணப்பட்டு வந்த தாழ்ந்த வட்டி வீதச் சூழலினால் ஊக்குவிக்கப்பட்ட தனியார் துறைக்கான கொடுகடன் பாய்ச்சலில் ஏற்பட்ட வலுவான அதிகரிப்பினைக் கருத்தில் கொண்டு 2015 மார்ச்சில் மத்திய வங்கி 2014 செத்தெம்பரிலிருந்து நடைமுறையிலிருந்த திறந்த சந்தைத் தொழிற்பாடுகளின் கீழான அதன் துணைநில் வைப்பு வசதியை நாடுவதன் மீது விதிக்கப்பட்ட கட்டுப்பாடுகளை அகற்றியது. குறுங்கால வட்டி வீதங்களின் மிகையான தளம்பல்களைக் கட்டுப்படுத்துவதற்கான இவ்வழிமுறையின் விளைவாக மத்திய வங்கி 2015 ஏப்பிரலில் அதன் முக்கிய கொள்கை வட்டி வீதங்களான துணைநில் வைப்பு வசதி வீதத்தினையும் துணைநில் கடன்வழங்கல் வசதி வீதத்தினையும் முறையே 50 அடிப்படைப் புள்ளிகளினால் 6.00 சதவீதத்திற்கும் 7.50 சதவீதத்திற்கும் குறைத்தது. கொடுகடன் மற்றும் நாணயக் கூட்டுக்கள் எறிவுசெய்யப்பட்டதிலும் பார்க்க விரைவான வேகத்தில் தொடர்ந்தும் அதிகரித்தமையினால் மத்திய வங்கி 2015இன் இறுதியிலிருந்து நாணயக் கொள்கையை படிப்படியாக இறுக்கமாக்கத் தொடங்கியது. இதன்படி, வர்த்தக வங்கிகளின் அனைத்து ரூபா வைப்புப் பொறுப்புக்களின் மீதான பிரயோகிக்கத்தக்க நியதி ஒதுக்கு விகிதத்தினை 2016 சனவரி 16இல் ஒதுக்குக் காலம் ஆரம்பிப்பதிலிருந்து நடைமுறைக்குவரும் விதத்தில் 1.50 சதவீதப் புள்ளிகளினால் 7.50 சதவீதத்திற்கு உயர்த்தியது. இது நாணயக் கொள்கையின் தளர்த்தல் வட்டம் முடிவடைவதற்கான சமிக்ஞைகளைக் காட்டியது. நாணயக் கொள்கை இறுக்கமாக்குதல் தொடங்குவதற்கு முன்னர்கூட தெரிந்தெடுக்கப்பட்ட துறைகளுக்கான மிகையான கொடுகடன் பாய்ச்சலைக் கட்டுப்படுத்துவதற்காக 2015இன் இறுதிக் காலாண்டில் பல கொள்கை வழிமுறைகள் அறிமுகப்படுத்தப்பட்டன. இதன்படி, உந்து ஊர்திகளின் இறக்குமதிக்காக திறக்கப்பட்ட நாணயக் கடிதங்களின் மீது குறைந்தபட்சக் காசு அளவுத் தேவைப்பாடு விதிக்கப்பட்டது. இது, உந்து ஊர்திகளின் கொள்வனவு அல்லது பயன்பாட்டிற்கான நோக்கத்திற்காக வழங்கப்பட்ட கடன்கள் மற்றும் முற்பணங்கள் மீதான பேரண்ட முன்மதியுடைய வழிமுறையொன்றாக பெறுமதிக்கான உயர்ந்தபட்சக் கடன் விகிதத்தின் மூலம் பின்னர் அகற்றப்பட்டது. இவ்வழிமுறைகள் செலாவணி வீதத்தினை நிர்ணயிப்பதில் அனுமதிக்கப்பட்ட பாரிய நெகிழ்ச்சித்தன்மை மற்றும் அரசாங்கத்தினால் செய்யப்பட்ட வரி அமைப்பிற்கான மாற்றங்கள் என்பனவற்றுடன் சேர்ந்து தனியாள் கடன்கள் மற்றும் முற்பணங்களின் மிகையான வளர்ச்சியைக் கட்டுப்படுத்துமென எதிர்பார்க்கப்படுகின்ற வேளையில் பேரண்டப் பொருளாதாரம் மற்றும் நிதியியல் முறைமை உறுதிப்பாடு வலுப்படுத்தப்படுகிறது. இருப்பினும் கூட தொடர்ச்சியான உயர்ந்த நாணய விரிவாக்கத்தின் காரணமாக கேள்வியினால் உந்தப்பட்ட பணவீக்க அழுத்தங்களின் சாத்தியமான அதிகரிப்புக்களைப் பரிசீலனையில் கொண்டு முன்கூட்டிய வழிமுறையொன்றாக மத்திய வங்கி 2016 பெப்பருவரி 19ஆம் நாளன்று அதன் வியாபாரம்

முடிவடைவதிலிருந்து நடைமுறைக்குவரும் விதத்தில் அதன் துணைநில் வைப்பு வசதி வீதத்தினையும் துணைநில் கடன்வழங்கல் வசதி வீதத்தினையும் ஒவ்வொன்றையும் 50 அடிப்படைப் புள்ளிகளினால் முறையே 6.50 சதவீதத்திற்கும் 8.00 சதவீதத்திற்கும் உயர்த்தியது.

அரசு மற்றும் தனியார் துறை ஆகிய இரண்டிற்குமான கொடுகடன் விரிவடைந்தமையின் காரணமாக 2015ஆம் ஆண்டுப் பகுதியில் விரிந்த பணம் (M_{2b}) விரைவாக வளர்ச்சியடைந்தது. M_{2b} 2014இன் இறுதியின் 13.4 சதவீதம் கொண்ட வளர்ச்சியுடன் ஒப்பிடுகையில் 2015 இறுதியில் ஆண்டிற்கு ஆண்டு அடிப்படையில் 17.8 சதவீதத்தினால் அதிகரித்த வேளையில் சராசரி விரிந்த பணத்தின் வளர்ச்சி இவ்வாண்டுப் பகுதியில் 15.2 சதவீதமாகக் காணப்பட்டது. வங்கித்தொழில் முறைமையின் தேறிய வெளிநாட்டுச் சொத்துக்கள் இவ்வாண்டுப் பகுதியில் சுருக்கத்தைப் பதிவுசெய்தமையினால் விரிந்த பணத்தில் ஏற்பட்ட விரிவாக்கமே 2015இல் தேறிய உள்நாட்டுச் சொத்துக்கள் அதிகரிப்பதற்குக் முழுக் காரணமாகியதுடன் உள்நாட்டுக் கொடுகடன் விரிவாக்கத்தினால் ஆதரவளிக்கப்பட்டது. 2015இல் உண்மையான நியதிகளில் தேறிய உள்நாட்டுச் சொத்துக்கள் 26.0 சதவீதத்தினால் விரிவடைந்து அரசு மற்றும் தனியார் துறை இரண்டிற்குமான அதிகரித்த கொடுகடன் பாய்ச்சல்களினால் தூண்டப்பட்டது. தேறிய உள்நாட்டுச் சொத்துக்களுக்கிடையே வங்கித்தொழில் முறைமையினால் அரசாங்கத்திற்கு வழங்கப்பட்ட தேறிய கொடுகடன் ரூ.323.6 பில்லியனால் கணிசமாக அதிகரித்து அரசு வரவு செலவுத்திட்டத்தில் எதிர்பார்க்கப்பட்ட மட்டத்தினை விஞ்சியது. அதேவேளை, வங்கித்தொழில் துறையிலிருந்து அரசு நிறுவனங்களினால் பெறப்பட்ட கொடுகடனில் ஏற்பட்ட விரிவாக்கம் 2014இல் அவதானிக்கப்பட்ட ரூ.80.9 பில்லியன் கொண்ட அதிகரிப்புடன் ஒப்பிடுகையில் 2015இல் ரூ.76.9 பில்லியனுக்கு சிறிதளவால் அதிகரித்தது. தொடர்ச்சியாகத் தளர்த்தப்பட்ட நாணயக் கொள்கையின் நிலைக்குப் பதிலிறுத்தும் விதத்தில் வங்கித்தொழில் முறைமையினால் தனியார் துறைக்கு வழங்கப்பட்ட கொடுகடன் உயர்ந்த வீதத்தில் விரிவடைந்தது. 2015 இறுதியில் தனியார் துறைக்கு வழங்கப்பட்ட கொடுகடன் ஆண்டிற்கு ஆண்டு அடிப்படையில் 2014 இறுதியில் பதிவுசெய்யப்பட்ட 8.8 சதவீதம் கொண்ட வளர்ச்சியுடன் ஒப்பிடுகையில் 25.1 சதவீதத்தினால் அதிகரித்தது. உண்மையான நியதிகளில் தனியார் துறைக்கான கொடுகடன் 2014இன் ரூ.223.9 பில்லியன் கொண்ட அதிகரிப்புடன் ஒப்பிடுகையில் இவ்வாண்டுப் பகுதியில் ரூ.691.4 பில்லியனால் அதிகரித்தது. தனியார் துறைக்கு வழங்கப்பட்ட கொடுகடன் விரைவடைந்தமைக்கு தொடர்ச்சியாக காணப்பட்ட குறைந்த சந்தை வழங்கல் வீதங்களும் அதேபோன்று கடன்பாட்டாளர்களைக் கவர்வதற்கு கடன்வழங்கல் நிறுவனங்களினால் மேற்கொள்ளப்பட்ட தீவிரமான சந்தைப்படுத்தல் பிரச்சாரங்களும் தூண்டுதலாக அமைந்தன. 2015ஆம் ஆண்டுப் பகுதியில் சந்தை வட்டி வீதங்கள் தாழ்வாகக் காணப்பட்ட போதும் இவ்வாண்டின் இறுதிப் பகுதியில் சில மேல் நோக்கிய அசைவுகள் அவதானிக்கப்பட்டன.

2015இல், உள்நாட்டு நிதியியல் துறை உள்நாட்டு மற்றும் உலகளாவிய நிச்சமற்ற தன்மைகளிலிருந்து தோன்றிய தளம்பல் சந்தை நிலைமைகளுக்கு அதன் தாக்குப்பிடிக்கக்கூடிய தன்மையினைக் காட்டியது. குறைந்த வட்டி வீத அமைப்பு, அதிகரித்த இலாபங்கள் மற்றும் உள்ளக மூலதன உருவாக்கம் என்பனவற்றின் பின்னணியில், அதிகரித்த கொடுகடன் கேள்வி மற்றும் மேம்பட்ட சொத்துக்களின் தரம் என்பனவற்றால் ஆதரவளிக்கப்பட்டு வங்கித்தொழில் துறையின் வியாபாரத் தொழிற்பாடுகள் விரிவடைந்து எந்தவொரு மோசமான அதிர்வுகளிலிருந்தும் தோன்றுகின்ற இடர்நேர்வுகளை ஈர்த்துக்கொள்ளும் விதத்தில் இத்துறையில் கிடைக்கத்தக்கவிருந்த பாதுகாப்பினை அதிகரித்தன. நிதி மற்றும்

குத்தகைக்குவிடும் கம்பனிகள் துறையும் உள்நாட்டு நிதியியல் முறைமையின் மொத்தச் சொத்துக்களின் நியதிகளில் அதிகரித்த அதன் தொடர்பான பங்குகளில் பிரதிபலிக்கப்பட்டவாறு மேம்பட்ட செயலாற்றத்தினைப் பதிவுசெய்தது. திரவத்தன்மை அச்சுறுத்தலுக்குள்ளாகிய ஒரு சில நிதிக் கம்பனிகளின் வைப்பாளர்களினதும் முதலீட்டாளர்களினதும் நலன்களைப் பாதுகாப்பதற்காக 2015இல் மத்திய வங்கி தொடர்ந்தும் ஒழுங்குமுறைப்படுத்தல் வழிமுறைகளை மேற்கொண்டது. விரைந்த வியாபார விரிவாக்கம் காணப்பட்டமைக்கிடையிலும் அரசு பிணையங்களின் முதனிலை வணிகர்கள் மிதமான தொழிற்பாட்டு பெறுபேறுகளைக் காட்டிய வேளையில், ஒரு முதனிலை வணிகரினால் எதிர்நோக்கப்பட்ட திரவத்தன்மைப் பிரச்சனைகள் முதலீட்டாளர் நம்பிக்கையைப் பேணுவதற்காகவும் அரசு பிணையங்கள் சந்தையில் சுமுகமான தொழிற்பாடுகளுக்கு வசதியளிப்பதற்காகவும் ஒழுங்குமுறைப்படுத்தல் தலையீட்டினைத் தேவைப்படுத்தின. தாழ்ந்த சந்தை வட்டி வீதங்களின் மத்தியிலும் ஒப்பந்த ரீதியான சேமிப்பு நிறுவனங்கள் துறையிலான வளர்ச்சியின் காரணமாக அவை முன்னைய ஆண்டின் நெருக்கமான மட்டமொன்றிற்கு வருமானத்தினை பெற்றுக்கொண்டன. மற்றைய வங்கியல்லா நிதியியல் நிறுவனங்களும் கூட வியாபார வளர்ச்சியைப் பதிவுசெய்தனவெனினும் அவற்றின் வியாபார மாதிரிகளையும் நிதியியல் சந்தை நிலைமைகளையும் கவனத்தில் கொள்கையில் கலப்பான தொழிற்பாட்டுச் செயலாற்றமொன்றினையே கொண்டிருந்தன. இவ்வாண்டுப் பகுதியில் உலகளாவிய அபிவிருத்திகளிலிருந்து பகுதியளவில் தோன்றிய நாணய மற்றும் சென்மதி நிலுவை நிலைமைகளின் விளைவாக உள்நாட்டு நிதியியல் சந்தைகள் ஒப்பீட்டு ரீதியில் உயர்ந்த தளம்பல்களுடனேயே தொழிற்பட்டன. அதேவேளை, நாட்டின் பாரிய மற்றும் சில்லறைப் பெறுமதி தேசிய கொடுப்பனவு முறைமைகள் பாரிய தடங்கல்களோ அல்லது உறுதிப்பாட்டு கரிசனைகளோ எதுவுமில்லாமல் சுமுகமாகத் தொழிற்பட்ட வேளையில் நிதியியல் துறையினதும் பொதுமக்களினதும் வளர்ச்சியடைகின்றதும் மாற்றமடைகின்றதுமான கொடுப்பனவுத் தேவைகளுக்கு வசதியளிக்கின்ற விதத்தில் அவற்றின் வினைத்திறனும் பாதுகாப்புமே மேம்படுத்தப்பட்டன.

2015ஆம் ஆண்டு கடந்த காலங்களில் கட்டியெழுப்பப்பட்ட பொருளாதாரத்தின் அமைப்பியல் பாதிக்கப்படக்கூடிய தன்மையினை எடுத்துக்காட்டியதுடன் உயர்ந்த வளர்ச்சியும் - தாழ்ந்த பணவீக்கத்தினையும் கொண்ட பாதையில் நாட்டின் முன்னேற்றத்தினை உறுதிப்படுத்துவதற்கு இப்பாதிக்கப்படக்கூடிய தன்மையினை சீர்செய்வதற்கு தீர்க்கமான நடவடிக்கைகள் இன்றியமையாததாகவுள்ளது. குறுங்கால இறை மற்றும் நாணயத் தூண்டல்கள் பொருளாதார வளர்ச்சிக்குத் தொடர்ச்சியாக ஆதரவளிப்பதற்குப் போதுமானதாக இல்லாததுடன் இறுக்கமான கொள்கை ஏற்பாடுகள் மற்றும் மூலவளத் தடைகள் என்பன அத்தகைய தூண்டல்கள் நீண்ட காலத்திற்கு தாக்குப்பிடிக்கக்கூடியதாக இல்லையென்ற உண்மையினையும் சுட்டிக்காட்டியது. எனவே, அரசிறை மற்றும் செலவினப்பக்கத்திலும் அதேபோன்று அரசிற்குச் சொந்தமான தொழில்முயற்சிகள் மீதும் இறைச் சீர்திருத்தங்களை ஏற்படுத்துதல், நிலையான கொள்கையினை உறுதிப்படுத்துதல், படுகடன் உருவாக்க மூலதனப் பாய்ச்சலைக் கவரும் பொருட்டு இலகுவாக வியாபாரத்தினை மேற்கொள்வதனை மேம்படுத்துதல் என்பனவற்றினை உள்ளிட்ட பொருத்தமான கலவையுடன் கூடிய அமைப்பியல் சீர்திருத்தங்களைப் பின்பற்றுவது நாட்டிற்கு அவசியமானதாகவுள்ளது. இத்தகைய சீர்திருத்தங்கள் தனியார் தறையின் பாரிய பங்கேற்புடன் மனித மூலதனம் உள்ளிட்ட நாட்டின் பலத்தினை சரியான விதத்தில் பயன்படுத்துவதனையும் ஒருங்கிணைப்பதனையும் நோக்காகக் கொண்டிருத்தல் வேண்டும்.

பொருத்தமான கொள்கைகளைப் பின்பற்றுவதன் மூலமாகப் பொருளாதாரம் நடுத்தர காலத்தில் உயர்ந்த வளர்ச்சிப் பாதைக்கு திரும்ப முடியுமென எதிர்பார்க்கப்படுகிறது. பொருளாதாரத்தினால் எதிர்நோக்கப்படும் மொ.உ.உற்பத்திக்கான குறைந்த அரசிறை விகிதம் மற்றும் மிகையான அரசு செலவினம்; மொ.உ.உற்பத்திக்கான ஏற்றுமதிகளின் விகிதம் வீழ்ச்சியடைகின்றமை மற்றும் வெளிநாட்டு நேரடி முதலீடுகளின் உட்பாய்ச்சல் போதுமானளவிற்கு இல்லாமை என்பனவற்றை உள்ளடக்கிய ஏற்கனவே அடையாளம் காணப்பட்ட தடைகளைக் கட்டுப்படுத்துவது நடுத்தர காலத்தில் வலுவான பொருளாதார வளர்ச்சியை எய்துவதற்கான பிரதான விடயங்களாகவுள்ளன. மேலும், அரசாங்கத்தின் கவனத்தினை வேண்டி நிற்கும் மற்றைய அமைப்பியல் மற்றும் தோற்றம்பெற்றுவரும் சவால்கள் உயர்ந்த தரம் மிக்க மனித மூலதனத்திற்கு வளர்ந்துவரும் கேள்விக்கு உதவும் விதத்தில் தேவையான தேர்ச்சிகளின் அபிவிருத்தியை உறுதிப்படுத்தும் விதத்தில் கூடுதலானளவிற்கு வினைத்திறன் மிக்க முறைமைகளை நடைமுறைக்கிடுதல்; வீதிப் போக்குவரத்து நெரிசலின் காரணமாக ஏற்படும் பொருளாதார இழப்புக்களைக் கட்டுப்படுத்தும் விதத்தில் அரசு போக்குவரத்துக்களை மேம்படுத்துதல்; புதுப்பிக்கத்தக்க வலு அபிவிருத்தி தொடர்பில் தேசிய கொள்கைகளை வலுப்படுத்துதல்; வலு மற்றும் பொது வசதிகள் பயன்பாட்டிற்காக வீரியம் மிக்க சந்தையினை அடிப்படையாகக் கொண்ட விலையிடல் முறைமையொன்றினை அறிமுகப்படுத்துதல்; குறைந்த உற்பத்தியாக்கம், போதியளவிற்கு பன்முகப்படுத்தாமை; பாதுகாப்பற்ற உணவு மற்றும் நீர் முகாமைத்துவத்தில் காணப்படும் வினைத்திறன்ற தன்மை; அரசு மூலவளங்கள் தொடர்பில் தடைகள் காணப்படுகின்றமைக்கிடையிலும் சமூகப் பொருளாதார உட்கட்டமைப்பினையும் இலாபகரமான வாழ்வாதார வாய்ப்புக்களையும் ஏற்படுத்துதல்; அரசு துறை ஓய்வூதியத் திட்டம் பலப்படுத்தப்படுவதனை உறுதிப்படுத்துகின்ற வேளையில் தொழிற்படை முழுவதும் உள்ளடக்கப்படுவதனை உறுதிப்படுத்துகின்ற சந்தை சார்ந்த ஓய்வூதியம் மற்றும் ஓய்வு நிதியத் திட்டங்களை அறிமுகப்படுத்துதல்; நிதியியல் இடையீட்டுத் தன்மைகளின் வினைத்திறனை உயர்த்துவதனூடாக நிதியியல் துறையினை ஆழமடையச் செய்ய வசதியளித்தல்; நிதியியல் சாதனங்களுக்கும் பணிகளுக்கும் பரந்தளவு பன்முகப்படுத்தலை அறிமுகப்படுத்தல்; முறைசார்ந்த நிதியிடலைப் பெற்றுக்கொள்ளும் விதத்தில் அவற்றை மேம்படுத்தல் அதேபோன்று நடுத்தரத்திலிருந்து நீண்ட காலப்பகுதியில் உத்வேகம் மிக்க வளர்ச்சியை ஊக்குவிப்பதற்கு வெளிநாட்டு மற்றும் உள்நாட்டு தாங்கிருப்புக் கொள்கைகளை கட்டியெழுப்புதல் என்பனவற்றை உள்ளடக்கியிருக்கின்றன.